


Tagħrif fuq Hal Kbir



Joseph Schembri

Jekk wiehed iħares lejn mappa ta' żmien il-Kavallieri ta' San Ġwann, għandu jsib numru ta' ismijiet ta' rħula qodma li kienu mxerrdin ma' Malta kollha. Dawn kienu jikkonsistu fi ftit kmamar, għorof u rziezet mibnija qrib xulxin u bdew jissejħu Hal jew Raħal. Missirijietna, qrib l-abitanti tagħhom, kienu jibnu xi kappella jew knisja żghira biex taqdi l-ħtiġijiet tagħhom bhala Nsara. Kull wiehed minn dawn l-irħula kellu l-isem tiegħu.

L-ismijiet ta' dawn l-irħula ż-żgħar insibuhom miktubin f'bosta dokumenti f'atti notarili.¹ Dawn kienu magħrufin sewwa f'dawk iż-żminijiet u dan jurina kemm huwa qadim in-nisel tagħhom.

Hal Kbir kien jinsab fejn illum hemm il-knisja tal-Providenza. Il-popolazzjoni ta' Hal Kbir kienet ta' 67 ruħ bi ħmistax-il dar. Kienu jgħidulu Hal Kbir minħabba li x'aktarx kien l-akbar raħal ta' Malta f'dawk iż-żminijiet. Kellu miegħu medda ta' art kbira mhux hażin, li kienet tmiss mal-baħar kważi sal-Magħlaq, Għar Lapsi, Ġanni l-Iswed u, aktar 'il fuq, fuq il-Fawwara u l-Wardija ta' San Ġorġ.

F'Hal Kbir kien hemm xi kappelli jew knejjes li kienu:

1 Il-knisja tal-Assunta: Din kienet il-knisja prinċipali ta' Hal Kbir. Fejn kien hemm din il-knisja għad hemm salib minqux fuq ġebela. Dan qiegħed fil-kantuniera tal-ħajt tal-ġardin li hemm mal-knisja tal-Providenza. Andrea Xara mill-Imdina kien bena din il-knisja għall-ħabta tas-sena 1549. Meta miet, huwa ndifen fiha. Din il-knisja kienet magħrufa bhala Santa Marija l-Ġdida. Fis-sena 1737 il-knisja kellha ħafna ħsarat strutturali u ma setgħetx tisewwa. L-Isqof Alpheran ipprofanaha. Fis-sena 1750, il-knisja nbriet mill-ġdid, imma ftit aktar 'il fuq,

fejn tinsab illum, taħt it-titlu ġdid tal-Madonna tal-Providenza.²

2 Santa Marija ta'

Lapsi: Fis-sena 1575, Mons. Dusina żar lil din il-knisja u sabha mħarbtta għal kollox. Għalhekk ipprofanaha.³

3 It-twelid tal-Madonna: Din kienet magħrufa bhala "Ta' Ġoannet" u kienet mibnija fl-inħawi tal-Fawwara. Ġiet skonsagrata jew ipprofanata, kif kienu jgħidu fl-imghoddi, fis-sena 1621, mill-Isqof Gagliares.⁴

4 It-twelid tal-Madonna: Kienet mibnija f'Tal-Imwieġel', in-naħa li jgħidulha 'Ta' Sliba'. Fis-seklu li għadda, fejn x'aktarx kien hemm din il-knisja, kien hemm salib minqux fuq ġebela; xi hadd mhux magħruf qalgħu minn fejn kien u hadu. Fis-sena 1615 Mario Attard kien jieħu ħsieb din il-knisja. Fis-sena 1658 din il-knisja ġiet ipprofanata.⁵

5 Santa Marija Attabuni: Fis-sena 1575, Mons. Dusina żar lil din il-knisja li kienet mibnija fl-għalqa li kellu Giovanni Muxi. Fost l-obbligi li dan kellu b'konnessjoni ma' din il-knisja, kien hemm li nhar il-festa għandu jsir l-ewwel għasar u tiġi ċelebrata quddiesa. Barra minn dan, Dun Fridericus Attard, li kien rettur ta' benefiċċju li kien marbut ma' din il-knisja, kien obligat li jqaddes quddiesa nhar il-festa.⁶

6 Santa Ewfemja: Fis-sena 1575, Mons. Dusina jgħidilna li kellha l-bibien tal-injam u altar biss. Angelo Mizzi, mis-Siġġiewi, li kien jieħu ħsieb din il-knisja, kellu l-obbligu li jagħmel l-ewwel għasar u quddiesa nhar il-festa. Il-knisja ma tisemma qatt aktar.⁷

Is-Siġġiewi



7 San Nikola: Matul il-viżta appostolika ta' Mons. Dusina, fis-sena 1575, huwa sab din il-knisja mħarbta għal kollox u b'hekk iprofanaha.⁸ Din il-knisja x'aktarx li kienet fl-inħawi ta' Ħirbit Ħamiem (wara d-Dar tal-Providenza). Dan minħabba l-fatt li Mons. Dusina jgħidilna li kienet qrib il-knisja tal-Assunta (Tal-Knejjes). Ma' hajt ta' għorfa bis-saqaf imwaqqa', kien hemm salib minqux fuq ġebli, li kien jindika li kien hemm knisja. Minn xi tliet snin 'l hawn, xi hadd mhux magħruf qala' dan is-salib u minfloku poġġa iehor komuni.

8 San Ġorġ: Il-knisja kienet qiegħda fl-inħawi ta' Lapsi. Fis-sena 1575, Mons. Dusina jgħid li fiha huwa kien sab altar biss. Kienet bla bibien u bla paviment. Huwa pprofanaha u ttrasferixxa l-obbligi li kellha għall-knisja ta' Ħal Kbir jew inkella għall-knisja parrokkjali. Wara dan ma tissemma qatt aktar.⁹

9 San Ġorġ ta' Tartube: Meta Mons. Dusina żar din il-knisja fl-1575 huwa sabha qed tiġġarraf u fiha ma kienx qed isir quddies minħabba l-istat li kienet fih. Huwa ordna biex tinghalaq għal kollox u l-obbligi li kellha jmorru fil-parroċċa.¹⁰

10 San Lawrenz: Imsemmija minn Mons. Dusina fl-1575. Kienet mibnija fuq art tal-propjeta ta' Giuseppe Farrugia li kellu l-obbligi li jagħmel il-festa ta' San Lawrenz bl-ewwel għasar u quddies. Matul il-viżti pastorali tas-seklu 16 ma tissemma qatt aktar.¹¹

11 Santa Sofija: Biċċa art in-naħa tal-knisja tal-Providenza għadha magħrufa bħala ta' Santa Sofija fejn hawn x'aktarx li kienet mibnija din il-knisja. Giovanni Xara kien jieħu ħsieb il-knisja. Insibu li fis-sena 1598 kellha altar żgħir li ma kienx adattat għaċ-ċelebrazzjoni tal-quddies. Il-kappillan tas-Siġġiewi kien ikanta l-ewwel għasar u jquddies il-quddies kif kien mitlub li jagħmel minn GioMaria Xara.¹²

Is-salib f'tal-Knejjes fejn fl-imghoddi kien hemm il-knisja tat-Twelid tal-Madonna



12 Santa Marija tal-Knejjes: Fis-sena 1575, meta Mons. Dusina żar lil din il-knisja, sab li kellha altar wiehed biss u ma kellhiex bibien. Huwa ordna li ma jsirx aktar quddies fiha, jekk kemm-il darba ma jsirux il-bibien tal-injam; inkella l-obbligi li kellha jiġu ttrasferiti għall-knisja ta' Ħal Kbir.

Fis-sena 1598 Mons. Tommaso Gargallo jgħid li din il-knisja qiegħda fit-territorju ta' Petra Nigra jew tal-Ħaġra s-Sewda (mas-sajjieda dan il-post kien magħruf bħala Ġanni l-Iswed, li jiġi taħt l-impjant tar-Reverse Osmosis tax-Xaġhra ta' Lapsi). Kompla jgħid li sal-1598 il-knisja baqgħet l-istess bħalma kienet fl-1575. Ta' min isemmi li din il-knisja kienet mibnija b'xi kolonni – *edificatum quibusdam columnis intermediis* – u minn fuqhom kienu jitilgħu tliet hnejjiet tan-navati, waħda fuq kull naħa. Taħt il-knisja kien hemm ċimiterju li kont tinzel għalih minn taraġ maġenb l-istess knisja.



Mario Ciantar minn Hal Kbir, li kellu għalqa hdejn il-knisja, kellu l-obbligu li jhallas għall-quddies tal-ħames festi prinċipali tal-Madonna li kienu: l-Assunta, il-Lunzjata, il-Vitorja, il-Viżitazzjoni u l-Purifikazzjoni. Imma nhar il-Lunzjata, barra l-quddiesa, kellu jhallas biex isir l-għasar u jagħmel żerda (ikla li kienet tikkonsisti f'biċċa ftira u xi nbid) lil kull min jieħu sehem.

Mons. Gargallo ma kellux għażla oħra x'jagħmel u ordna t-trasferiment tal-obbligi li kellha għall-knisja tat-Twelid tal-Madonna f'Hal Kbir. Kellhom ukoll jibdew jixegħlu l-lampier fil-Ħdud u fil-festi

tal-pracet u fi żmien erba' xhur kellha titneħha għal kollox il-knisja. Madwar iċ-ċimiterju kellu jinbena ħajt.¹³

Konkluzjoni

Minn dak li rajna fuq dawn il-knejjes, l-antenati tagħna ma tantx setgħu jzommuhom fi stat tajjeb. Huma kellhom iħabbtu wiċċhom ma' hafna problemi li kienu l-ħbit għall-għarrieda mill-furbani, il-mard u l-faqar li kien jeżisti.¹⁴ B'dan il-gwaj kollu jiġri ma' saqajhom huma ma setgħux jieħdu ħsieb sewwa dawn il-knejjes li huma kellhom.

Riferenzi

- 1 Godfrey Wettinger – Place Names of the Maltese Islands ca 1300 – 1800
- 2 Rev. Mons. Vincent Borg – Marian Devotions in the Island of St. Paul – p.22
- 3 Rev. Mons. Vincent Borg – Melita Sacra (MS) II, p.617 note 15
- 4 MS II – p.632 note 6
- 5 MS II – p.632 note 7
- 6 MS II – p.617 note 14
- 7 MS II – p.685 note 1
- 8 MS II – p.710 note 25

- 9 MS II – p.687 note 9
- 10 MS II – p.687 note 10
- 11 MS II – p.696 note 2
- 12 MS II – p.719 note 2
- 13 MS II – p.631 note 4

Fuq iċ-ċimiterju – Salvu Spiteri (Smina), bidwi mis-Siġġiewi, kellu għalqa u bir fiha f'Tal-Knejjes u darba qal: “Meta kont tifel, missieri hammel il-bir u minnu tella' kwantità kbira ta' għadam imfarrak.”

- 14 Rev. Ġużeppi Micallef - Hal Luqa: Niesha u Ġarrietha, p.3